



REGIONAL NEWS UNIT, ALL INDIA RADIO, CALICUT

# ആകാശവാണി

## പ്രാദേശിക വാർത്തകൾ

തീയതി: 21-11-2025

സമയം 06.45 AM

### പ്രധാന വാർത്തകൾ

- പ്രധാനമന്ത്രി നരേന്ദ്രമോദി G-20 ഉച്ചകോടിയിൽ പങ്കെടുക്കാൻ ഇന്ന് ദക്ഷിണാഫ്രിക്കയിലെ ജോനാസ്മബർഗിലെത്തും.
- ഗോവ രാജ്യാന്തര ചലച്ചിത്രമേളയിലെ ഇന്ത്യൻ പനോരമയിൽ ഇന്ന് രണ്ട് സിനിമകൾ പ്രദർശിപ്പിക്കും.
- സംസ്ഥാനത്ത് തദ്ദേശ സ്ഥാപന തിരഞ്ഞെടുപ്പിന്റെ നാമനിർദ്ദേശ പത്രികാ സമർപ്പണം ഉച്ചകഴിഞ്ഞ് സമാപിക്കും.
- സംസ്ഥാനത്തെ എന്യൂമറേഷൻ ഫോം വിതരണം 99.5 ശതമാനം പിന്നിട്ടതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ.
- സൂപ്പർ ലീഗ് കേരളാ ഫുട്ബോളിൽ തിരുവനന്തപുരം കൊമ്പൻസ് ഇന്ന് തൃശൂർ മാജിക് FC യെ നേരിടും.

### വാർത്തകൾ വിശദമായി

പ്രധാനമന്ത്രി നരേന്ദ്രമോദി G-20 ഉച്ചകോടിയിൽ പങ്കെടുക്കാൻ ഇന്ന് ദക്ഷിണാഫ്രിക്കയിലെ ജോനാസ്മബർഗിലെത്തും. 2016 ലെ ഉഭയകക്ഷി സന്ദർശനത്തിനും 2018, 2023 വർഷങ്ങളിലെ ബ്രിക്സ് ഉച്ചകോടിക്കും ശേഷം പ്രധാനമന്ത്രിയുടെ നാലാമത്തെ ദക്ഷിണാഫ്രിക്കൻ സന്ദർശനമാണിത്.

ഉച്ചകോടിയിൽ G-20 അജണ്ടയെ കുറിച്ച് ഇന്ത്യയുടെ കാഴ്ചപ്പാടുകൾ നരേന്ദ്രമോദി മുന്നോട്ടുവയ്ക്കും. ഉച്ചകോടിയുടെ മൂന്നു സെഷനുകളിലും പ്രധാനമന്ത്രി പങ്കെടുക്കുമെന്നാണ് പ്രതീക്ഷിക്കുന്നത്.

ഇന്ത്യ, ബ്രസീൽ, ദക്ഷിണാഫ്രിക്ക, നേതാക്കളുടെ യോഗത്തിലും പ്രധാനമന്ത്രി പങ്കെടുക്കും. പ്രധാനമന്ത്രിയുടെ സന്ദർശനം ബ്രിക്സ് രാജ്യങ്ങളുമായി ഉഭയകക്ഷി ബന്ധങ്ങൾ കൂടുതൽ ശക്തിപ്പെടുത്താൻ സഹായിക്കുമെന്ന് ദക്ഷിണാഫ്രിക്കയിലെ ഇന്ത്യൻ ഹൈക്കമ്മീഷണർ പ്രഭാത്കുമാർ അറിയിച്ചു.



ഭാരതീയ കലാ മഹോത്സവത്തിന്റെ രണ്ടാം പതിപ്പ് രാഷ്ട്രപതി ദ്രൗപദി മുർമു തലങ്കാനയിലെ ബൊല്ലാറത്ത് ഇന്ന് ഉദ്ഘാടനം ചെയ്യും. പത്തു ദിവസത്തെ ഉത്സവത്തിൽ ഗുജറാത്ത്, മഹാരാഷ്ട്ര, രാജസ്ഥാൻ, ഗോവ സംസ്ഥാനങ്ങളും, ദാദ്ര, നാഗർഹവേലി, ഡാമൻ ഡിയു തുടങ്ങിയ കേന്ദ്രഭരണ പ്രദേശങ്ങളും പാരമ്പര്യ കലകൾ പ്രദർശിപ്പിക്കും.



രാഷ്ട്രപതി ദ്രൗപതി മുർമു ഇന്ന് ചരത്തിസ്ഗഡിലെ അംബികാപുരിൽ ജൻമാതീയ ഗൗരവ് ദിവസ് സമാപന ആഘോഷങ്ങളിലും പങ്കെടുക്കും. ഗോത്ര സമുദായങ്ങളിലെ സ്വാതന്ത്ര്യസമര സേനാനികളെയും, സമര നായകരെയും രാഷ്ട്രപതി ആദരിക്കും.



രാജ്യത്തെ ഭക്ഷ്യധാന്യ ഉൽപാദനത്തിൽ കഴിഞ്ഞ വർഷം എട്ട് ശതമാനം റെക്കോർഡ് വളർച്ചാനിരക്ക് കൈവരിച്ചതായി കൃഷിമന്ത്രി ശിവരാജ് സിംഗ് ചൗഹാൻ അറിയിച്ചു. ന്യൂഡൽഹിയിൽ കാർഷിക വിള ഉൽപാദന റിപ്പോർട്ട് പ്രകാശനം ചെയ്യുകയായിരുന്നു അദ്ദേഹം. 106 മില്യൺ ടണ്ണിലേറെയാണ് മൊത്തം ഭക്ഷ്യധാന്യോൽപാദനം. കർഷകർക്കും , കാർഷികവൃത്തിയ്ക്കും മുന്തിയ പരിഗണന നൽകുന്ന സമീപനം ഗവൺമെന്റ് തുടരുമെന്ന് ശിവരാജ് സിംഗ് ചൗഹാൻ വ്യക്തമാക്കി.



56-ാമത് ഗോവ അന്താരാഷ്ട്ര ചലച്ചിത്രമേളയിലെ ഇന്ത്യൻ പനോരമയിൽ ഇന്ന് രണ്ട് സിനിമകൾ പ്രദർശിപ്പിക്കും. രാജ്കുമാർ പെരിയസാമി തമിഴ് ചിത്രം അമരൻ, കമലേഷ് K മിശ്ര സംവിധാനം ചെയ്ത ഹിന്ദി ചിത്രം കകോരി എന്നിവയാണ് ഉദ്ഘാടന ചിത്രങ്ങൾ.

ഇന്ത്യൻ പനോരമയിൽ 25 ഫീച്ചർ സിനിമകളും, 20 നോൺ-ഫീച്ചർ ചിത്രങ്ങളുമാണ് പ്രദർശിപ്പിക്കുന്നത്, ഇതിൽ അഞ്ച് അരങ്ങേറ്റ ചിത്രങ്ങളും അഞ്ച് വെബ് സീരീസുകളും ഉൾപ്പെടുന്നു. ഒൻപത്

ദിവസത്തെ മേളയിൽ 80 രാജ്യങ്ങളിലെ 240 ചലച്ചിത്രങ്ങൾ പ്രദർശിപ്പിക്കും.



സംസ്ഥാനത്ത് തദ്ദേശ സ്ഥാപന തിരഞ്ഞെടുപ്പിന്റെ നാമനിർദ്ദേശ പത്രികാ സമർപ്പണം ഉച്ചകഴിഞ്ഞ് സമാപിക്കും.

ആകാശവാണി തിരുവനന്തപുരം ലേഖകൻ സ്മിതി M പള്ളുരുത്തി.  
....(വോയ്സ്).....



സംസ്ഥാനത്തെ എന്യൂമറേഷൻ ഫോം വിതരണം 99.5 ശതമാനം പിന്നിട്ടതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ അറിയിച്ചു. 41,000 ത്തിൽപ്പരം വോട്ടർമാർ ഓൺലൈനായി ഫോമുകൾ സമർപ്പിച്ചു. വോട്ടർമാരെ കണ്ടെത്താൻ കഴിയാത്ത ഫോമുകളുടെ എണ്ണം 78,111 ആയിട്ടുണ്ട്. Thank you BLO, you made it 100 % എന്ന ഡിജിറ്റൽ ക്യാമ്പയിൻ ഇന്നലെ ആരംഭിച്ചു. ബുത്തുകളുടെ ഡിജിറ്റൈസേഷൻ നൂറ് ശതമാനം പൂർത്തിയാക്കിയ BLO മാർക്ക് വ്യക്തിഗത അഭിനന്ദന സർട്ടിഫിക്കറ്റും ബാഡ്ജും നൽകും. ഇവരുടെ ചിത്രങ്ങളും ബാഡ്ജുകളും സാമൂഹ്യ മാധ്യമങ്ങളിൽ അപ്ലോഡ് ചെയ്യുമെന്നും ഡോ. കേൽക്കർ പറഞ്ഞു.



തീവ്ര വോട്ടർ പട്ടിക പരിഷ്കരണ പുരോഗതി വിലയിരുത്താൻ കേന്ദ്രസംഘം എറണാകുളം ജില്ലയിലെത്തി. തിരഞ്ഞെടുപ്പ് കമ്മീഷൻ ഓഫീസർമാരായ മൂന്നംഗ സംഘം ജില്ലാകലക്ടറുമായി വിശദാംശങ്ങൾ ചർച്ച ചെയ്തു.



ഇന്ന് ലോക മത്സ്യബന്ധന ദിനം. സുസ്ഥിര മത്സ്യബന്ധനത്തിന്റെ പ്രാധാന്യം എടുത്തുകാണിക്കാനും, മത്സ്യത്തൊഴിലാളികളുടെ ഉപജീവനമാർഗ്ഗങ്ങൾ സമൂഹത്തെ ബോധ്യപ്പെടുത്താനുമാണ് ദിനാചരണം. ജല ആവാസവ്യവസ്ഥ നേരിടുന്ന വെല്ലുവിളികളെക്കുറിച്ചും ദിനാചരണം അവബോധം നൽകും.



ബ്രസീലിലെ ബലേമിൽ കാലാവസ്ഥാ ഉച്ചകോടിയ്ക്കിടെ പ്രധാന വേദിയിലുണ്ടായ തീപിടുത്തത്തിൽ 13 പേർക്ക് പരിക്കേറ്റു. സംഭവസ്ഥലത്തു നിന്ന് ആയിരക്കണക്കിന് ആളുകളെ ഒഴിപ്പിച്ചു. യോഗങ്ങളും, ചർച്ചകളും നടത്തുന്ന വേദികളും, ഓഫീസുകളും ഉൾപ്പെടുന്ന ബ്ലൂസോണിലാണ് തീപിടുത്തമുണ്ടായത്. UN സെക്രട്ടറി ജനറൽ അന്റോണിയോ ഗുട്ടറസും, കേന്ദ്രമന്ത്രി ഭൂപ്രയോജനവും, ഇന്ത്യൻ മാധ്യമ സംഘവും സംഭവസ്ഥലത്തുണ്ടായിരുന്നെങ്കിലും എല്ലാവരും സുരക്ഷിതരാണ്.



സംസ്ഥാനത്ത് നാളെ മുതൽ അടുത്ത മൂന്ന് ദിവസം മഴ ശക്തമാകുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. നാളെ തിരുവനന്തപുരം മുതൽ ഇടുക്കി വരെ ജില്ലകളിൽ മഞ്ഞ ജാഗ്രത നൽകി. ചിലയിടങ്ങളിൽ ഇടിമിന്നലോടു കൂടിയ മഴയ്ക്കും സാധ്യതയുണ്ട്.



ശബരിമല സ്വർണ്ണകവർച്ചാ കേസിൽ പ്രത്യേക അന്വേഷണസംഘം അറസ്റ്റ് ചെയ്ത തിരുവിതാംകൂർ ദേവസ്വം ബോർഡ് മുൻ പ്രസിഡന്റും, മുൻ MLA യുമായ A പത്മകുമാറിനെ 14 ദിവസത്തേക്ക് റിമാൻഡ് ചെയ്തു. കൊല്ലം മജിസ്ട്രേറ്റിനു മുന്നിലാണ് പത്മകുമാറിനെ ഹാജരാക്കിയത്. അറസ്റ്റിനെ തുടർന്ന് ആറന്മുള ക്ഷേത്രത്തിനു സമീപത്തെ പത്മകുമാറിന്റെ വീടിന് പൊലീസ് സുരക്ഷയേർപ്പെടുത്തി.



പത്മകുമാറിന്റെ അറസ്റ്റോടെ കേരളം അമ്പരന്നു നിൽക്കുകയാണെന്ന് പ്രതിപക്ഷ നേതാവ് VD സതീശൻ എറണാകുളം വടക്കേകരയിൽ പറഞ്ഞു. ക്ഷേത്രം കൊള്ളയടിച്ച നേതാക്കൾ ജയിലിലേക്ക് ഘോഷയാത്രയാണ് ഇപ്പോൾ കാണുന്നതെന്ന് അദ്ദേഹം അഭിപ്രായപ്പെട്ടു.

പത്മകുമാർ കുറ്റാരോപിതൻ മാത്രമാണെന്നും, കുറ്റക്കാരനാണോ എന്ന് പറയേണ്ടത് കോടതിയാണെന്നും, CPIM സംസ്ഥാന സെക്രട്ടറി MV ഗോവിന്ദൻ കൊല്ലത്ത് പറഞ്ഞു. കുറ്റക്കാരെ ആരെയും സംരക്ഷിക്കില്ല എന്നത് പാർട്ടിയുടെയും ഗവൺമെന്റിന്റെയും നയമാണെന്നും MV ഗോവിന്ദൻ വ്യക്തമാക്കി.

CPIM ന്റെ അറിവോടെയാണ് സ്വർണക്കൊള്ളയെന്നും, ദേവസ്വം മന്ത്രി രാജിവെക്കണമെന്നും BJP സംസ്ഥാന പ്രസിഡണ്ട് രാജീവ് ചന്ദ്രശേഖർ ചേർത്തലയിൽ ആവശ്യപ്പെട്ടു. ഇക്കാര്യത്തിൽ കേന്ദ്ര- സംസ്ഥാന ഏജൻസികളുടെ അന്വേഷണം ആവശ്യമാണെന്നും രാജീവ് ചന്ദ്രശേഖർ പറഞ്ഞു.



ഇന്ത്യ - ദക്ഷിണാഫ്രിക്ക ടെസ്റ്റ് ക്രിക്കറ്റ് പരമ്പരയിലെ രണ്ടാം മത്സരം നാളെ രാവിലെ ഒൻപതിന് ഗോഹട്ടിയിൽ ആരംഭിക്കും. പരിക്കിനെ തുടർന്ന് ഇന്ത്യൻ ക്യാപ്റ്റൻ ശുഭ്മാൻ ഗിൽ കളിക്കില്ലെന്നാണ് റിപ്പോർട്ട്.



ഏഷ്യാകപ്പ് റൈസിംഗ് സ്റ്റാർസ് ട്വന്റി 20 യൂത്ത് ക്രിക്കറ്റിൽ സെമിഫൈനൽ മത്സരങ്ങൾ ഇന്ന്. ഉച്ച കഴിഞ്ഞ് മൂന്നിന് ഇന്ത്യാ A ടീം, ബംഗ്ലാദേശ് A ടീമിനെ നേരിടും. രാത്രി എട്ടിന് രണ്ടാം സെമിയിൽ പാക്കിസ്ഥാൻ A ടീം ശ്രീലങ്ക A ടീമുമായി ഏറ്റുമുട്ടും.



സൂപ്പർ ലീഗ് കേരളാ ഫുട്ബോളിൽ തിരുവനന്തപുരം കൊമ്പൻസ് ഇന്ന് തൃശൂർ മാജിക് FC യെ നേരിടും. തൃശൂർ കോർപ്പറേഷൻ സ്റ്റേഡിയത്തിൽ രാത്രി ഏഴരയ്ക്കാണ് മത്സരം.



ഉത്തർപ്രദേശിലെ ഗ്രേറ്റർ നോയിഡയിൽ വേൾഡ് ബോക്സിംഗ് കപ്പ് ഫൈനലിന്റെ അവസാന ദിനമായ ഇന്നലെ ഇന്ത്യ ഒമ്പത് സ്വർണ്ണ മെഡൽ നേടി.

ജെയ്സ്മിൻ ലംബോറിയ, നിഖാത് സരീൻ, പർവീൺ ഹൂഡ, അരുന്ധതി ചൗധരി, പ്രീതി പവാർ, മിനാക്ഷി ഹൂഡ, നൂപൂർ ഷിയോറൻ എന്നിവരാണ് സ്വർണ്ണം നേടിയ വനിതാ താരങ്ങൾ. പുരുഷ വിഭാഗത്തിൽ സച്ചിൻ സിവാച്ചും, ഹിതേഷ് ഗുലിയയും സ്വർണ്ണ മെഡൽ നേടി.



കോഴിക്കോട്ട് സംസ്ഥാനതല കലാ ഉത്സവിൽ 310 പോയിന്റുമായി കോഴിക്കോട് ജില്ല ഓവറോൾ ചാമ്പ്യൻമാരായി. കണ്ണൂർ രണ്ടാം സ്ഥാനവും, തൃശൂർ മൂന്നാം സ്ഥാനവും നേടി. ഒന്നാം സ്ഥാനം ലഭിച്ചവർ ഡിസംബർ മൂന്നാം വാരം പൂനയിലെ ദേശീയ കലാ ഉത്സവിൽ

സംസ്ഥാനത്തെ പ്രതിനിധീകരിച്ച് പങ്കെടുക്കും. സമഗ്രശിക്ഷാ കേരളം സ്റ്റേറ്റ് പ്രോജക്ട് ഡയറക്ടർ ഡോ. AR സുപ്രിയ ജേതാക്കൾക്ക് സമ്മാനങ്ങൾ വിതരണം ചെയ്തു.



കാടാമ്പുഴ ദേവസ്വംഭൂമിയിൽ ഹരിതകേരള മിഷന്റെ സഹകരണത്തോടെ പച്ചത്തുരുത്ത് നിർമ്മാണം ആരംഭിച്ചു. ദേവസ്വം എക്സിക്യൂട്ടീവ് ഓഫീസർ S. രഞ്ജൻ കശുമാവിൻ തൈകൾ നട്ട് പദ്ധതി ഉദ്ഘാടനം ചെയ്തു.



കൊല്ലം തങ്കശ്ശേരി ആൽത്തറമുട്ടിൽ ഗ്യാസ് സിലിണ്ടറുകൾ പൊട്ടി അഞ്ച് വീടുകളിൽ തീ പടർന്നു. ഒരു വീട് പൂർണ്ണമായി കത്തി. വീട്ടിലുണ്ടായിരുന്നവർ ഇറങ്ങി ഓടിയതിനാൽ ആളപായം ഒഴിവായി. ഫയർഫോഴ്സെത്തി തീ അണച്ചു. വീട് നഷ്ടമായവരെ താത്കാലികമായി മാറ്റിപ്പാർപ്പിച്ചു.



കോഴിക്കോട്ട് ആരോഗ്യ സർവകലാശാല ഇന്റർ സോൺ കലോത്സവത്തിന്റെ രണ്ടാം ദിനം പൂർത്തിയായപ്പോൾ, തിരുവനന്തപുരം ഗവൺമെന്റ് മെഡിക്കൽ കോളജ് 66 പോയിന്റുമായി മുന്നേറുന്നു. ആലപ്പുഴ TD മെഡിക്കൽ കോളജാണ് 30 പോയിന്റുമായി രണ്ടാം സ്ഥാനത്ത്. ഇന്ന് ആറു വേദികളിലാണ് മത്സരം. കലോത്സവം നാളെ സമാപിക്കും.



സംസ്ഥാനത്തെ മെഡിക്കൽ കോളജ് ഡോക്ടർമാർ അഞ്ചാഴ്ചയായി തുടരുന്ന റിലേ നിരാഹാരത്തിന്റെ ഭാഗമായി ഇന്നും നാളെയും OP യും, തിയറി ക്ലാസുകളും ബഹിഷ്കരിക്കും. ഡോക്ടർമാരുടെ സംഘടനയായ KGMCTA യുടെ നേതൃത്വത്തിലാണ് സമരം.



കണ്ണൂർ കണ്ണവം റേഞ്ചിന്റെ പരിധിയിൽ പെരുവ ഭാഗത്ത് കാട്ടിൽ അകപ്പെട്ട പെൺകുട്ടിയെ വനംവകുപ്പ് കണ്ടെത്തി. ആദിവാസി വിഭാഗത്തിൽ പെട്ട പെൺകുട്ടിയാണ് കാട്ടിൽ അകപ്പെട്ടത്. കണ്ണൂർ RRT യുടെ നേതൃത്വത്തിൽ തെർമൽ ഡ്രോൺ ഉപയോഗിച്ച് നടത്തിയ പരിശോധനയിലാണ് വൈകുന്നേരത്തോടെ കുട്ടിയെ കണ്ടെത്തിയത്.

\*\*\*

ഇടുക്കിയിൽ നവജാത ശിശു സംരക്ഷണ വാരാചരണം DMO ഡോ. KN സതീഷ് ഉദ്ഘാടനം ചെയ്തു. ഇതോടൊപ്പം ലോക ആന്റി മൈക്രോബിയൽ റെസിസ്റ്റൻസ് ബോധവൽക്കരണ വാരാചരണത്തിനും ജില്ലയിൽ തുടക്കമായി. വാരാചരണങ്ങളുടെ ഭാഗമായി ജില്ലയിൽ വിപുലമായ പരിപാടികൾ ആവിഷ്കരിച്ചിട്ടുണ്ടെന്ന് ആരോഗ്യ വകുപ്പ് അറിയിച്ചു.

\*\*\*

അർഹരല്ലാത്തവർക്ക് ഭിന്നശേഷി സർട്ടിഫിക്കറ്റ് നൽകി ആനുകൂല്യങ്ങളും, ജോലിയും തട്ടിയെടുക്കുന്നുവെന്നാരോപിച്ച് കേരള ഫെഡറേഷൻ ഓഫ് ദ ബ്ലൈൻഡും, സിറ്റിസൺ ഫോറം ഫോർ പീസ് ആന്റ് ജസ്റ്റിസും ചേർന്ന് നാളെ കുറ്റ്യാടിയിൽ പ്രതിഷേധ റാലി സംഘടിപ്പിക്കും. പ്രമുഖ പരിസ്ഥിതിപ്രവർത്തകൻ CR നീലകണ്ഠൻ ഉദ്ഘാടനം ചെയ്യും.

\*\*\*

നോവലിസ്റ്റും, മഞ്ചേരിയിലെ അഭിഭാഷകനുമായ TP രാമചന്ദ്രൻ നിര്യാതനായി. 64 വയസ്സായിരുന്നു. ഇന്നലെ വൈകിട്ട് ഓഫീസിൽ കുഴഞ്ഞുവീണാണ് മരണം. കേരള ആർട്ട് ആന്റ് ലിറ്ററേച്ചർ അക്കാദമി ചെയർമാനായിരുന്നു.

\*\*\*

News Editor : വി കെ സുരേഷ്  
News Reader അനിൽ ചന്ദ്രൻ  
NRTs: രജിന കെ  
DEO: ഷീബ

आकाशवाणी